



## Gonda: दो लाख रुपये के नकली नोट के साथ दो गिरफ्तार, पैसा डबल करने का लालच देकर करते थे ठगी



**गोंडा), संवाद सूत्र।** यूपी के गोंडा में पुलिस ने 200-200 रुपये के नकली नोट के एक लाख 99 हजार 600 रुपये की गड्डी के साथ दो आरोपियों को गिरफ्तार किया है। आरोपियों के पास से 200 के दो नोट असली व दस हजार रुपये और चार मोबाइल फोन भी बरामद किए हैं। थानाध्यक्ष संजीव वर्मा ने बताया कि एक व्यक्ति ने शिकायत की थी कि कुछ लोग रुपये दोगुना करने के नाम पर नकली नोट का संचालन कर रहे हैं। इसी को लेकर उन्होंने छानबीन शुरू की थी।

तलाशी में मिले नकली नोट

थानाध्यक्ष ने बताया कि मंगलवार को बरौली टेपरा गोशाला से करीब 200 मीटर दूर बखरिहा मार्ग पर दो संदिग्ध व्यक्ति की तलाशी ली गई। उनके पास से 200-200 रुपये के नकली नोट की दस गड्डी बरामद की गई। एक लाख 99 हजार 600 रुपये के नकली नोट थे। इनमें दो नोट असली भी मौजूद थे। इसके अलावा इनके पास से दस हजार रुपये और बरामद किए गए हैं।

लोगों से ऐसी ठगी करते थे आरोपी

गिरफ्तार किए गए आरोपियों में मुकुंदपुर के रहने वाले विवेक सिंह उर्फ कुन्ने और अल्लीपुर खांडेराय के रहने वाला लवकुश उर्फ टाइगर शामिल हैं। इनके पास से नशे की गोली भी बरामद की गई है। आरोपी क्षेत्र के लोगों को रुपये को दोगुना करने का प्रलोभन देकर अपने जाल में फंसाते थे। लोगों को गड्डी से निकाल कर असली नोट देकर पहचान करने को देते थे। इसके बाद उनका विश्वास जीत की नकली नोट थमा देते थे।

Source: <https://www.jagran.com/uttar-pradesh/gonda-two-arrested-with-fake-currency-notes-in-gonda-23482018.html>